

ఇలాగే జరుగుతోంది

“చదువుకున్న నాడికన్నా చాకలే మేలు.” — ఈ సామెత రాజయ్యకు తెలుసు. కాని ఆ సామెతలో అతనికి నమ్మకంలేదు.

‘నల్లరు సదూకున్నోళ్లందరినీ నాలు ఇస్త్రీ బట్టలు పడతన్నాయ్. నాలు డబ్బులు కిడతన్నాయ్’ అనుకుంటూ డతను.

రాజయ్య వుంటున్న ‘షాపు’ అనబడే ‘ఇల్లు’ అనబడే ‘షాపు’ అతనిదికాదు. అతనందులో అద్దె కుంటున్నాడు. ఓనర్ కి కోవమొచ్చి నప్పుడల్లా, ‘సాపు కాలీసెయ్ రా సంజ కొడకా!’ అని ముద్దుగా చెప్తాడు. రాజయ్య కోప్పడడు. బతిమాల్తాడు. ఓనర్ తన నోటీసు ఉపసంహరించు కుంటాడు. అందులో అతను ఊరికే ఉండటం లేదనీ, నెలకి అక్షరాలా అరవై రూపాయలు అద్దె కడుతున్నాడనీ రాజయ్యకే కాదు ఓనర్ కి తెలుసు. తోటి మనిషికున్న అవసరంమీద ఆడుకునే ఈ దేశపు మనిషి — ఓనరు. రాజయ్య ప్రేడ్ యూనియనిష్టుకాడు. అందుకని ఓనర్ తో పేచీపెట్టు కోడు. బతిమాలి పబ్బం గడుపుకుంటాడు.

తాతల్నాటి ఇస్త్రీబల్ల (దాని నాలుగోకాలు కుంటిది — ఈ దేశంలో ధర్మంలాగ) తండ్రిచ్చి పోయిన ఇస్త్రీపెట్టె, తను ‘వయసు’లో వున్నప్పుడు కొనుక్కున్న అద్దాలూడిపోయిన బీరువా, కాళ్లు కడిగి మామ ఇచ్చిన పెళ్లాం, ఆమె సిగ్గునిగ్గుల్ని చవి చూసినందుకు ఆమె ప్రసాదించిన ఆర్గురు పిల్లలు — రాజయ్యకున్న ఆస్తులు.

అందరి బట్టలూ ఉతికే రాజయ్య కెప్పుడూ ఒంటిమీద చొక్కా వుండదు. అతని పిల్లలో ముగ్గురికి లాగూలు చొక్కాలు కూడా వుండవు. ‘ఎందుకుండవు?’ అని అతనెప్పుడూ ఎవర్ని ప్రశ్నించలేదు. ప్రశ్నిం

చడం తెలియని అతనికి, ప్రశ్నించినా ఫలితం వుండదన్న సంగతి కూడా తెలియదు.

ఆ ఒక్క గదిలోనే అతను లాండ్రీ షాపు నడుపుతాడు. అందులోనే అతని భార్య రెండు పూట్లా ఇంత గంజి కాస్తుంది. అందులోనే అతని పిల్లలు ఎండగా వున్నప్పుడు వర్షం వస్తున్నప్పుడు బువ్వాలాట్లాడు కుంటారు. అందులోనే వాళ్లంతా రాత్రిళ్లు మామిడిపళ్ళు పేర్చినట్టు పడు కుంటారు. అందులోనే ఎప్పుడైనా అలసినఒళ్లు అలజడి చేస్తే అతను భార్యతో కాపురం చేస్తాడు.

రాజయ్య ఎకానమిస్తు కాడు. 'మేం ఇంతకష్టపడతా వుంటే ఇంతే ఫలితం వస్తోందేం?' అని ఎప్పుడు ప్రశ్నించుకోలేదు. 'ఏదో ఇంత గంజి దొరికితే సాలు' అనుకుంటాడు.

అతని భార్య మాలచ్చి—పుట్టిన తర్వాత నీడ ఎరగనిదానా నలగా వుంటుంది. ఆ నలుపులో వింత మెరుపుంది. గంజి మాత్రం తాగే ఆమె ఒంట్లో కాయకష్టం తాలూకు సత్తువుంది. కష్టపడితే తప్ప జరుగుబాటు లేదన్న సమ్మకంవుంది. పిల్లలంటే ప్రేమింది. మొగుడంటే ఇష్టంవుంది.

ఆమె పొద్దుట్నుంచి సాయంత్రం దాకా రేవులో బట్టలుతుకుతుంది రాజయ్య షాపులో బట్టలు ఇష్ట్రీ చేస్తాడు. కాస్త ఎవిగిన పిల్లలు తల్లికి తండ్రీకి సాయంచేస్తారు.

రాజయ్య—జీవితాన్ని తృప్తి, అసంతృప్తి అని ఎప్పుడూ విడదీసి చూడలేదు. అతను సగటున రోజు పది పన్నెండు రూపాయలు సంపాదిస్తాడు. ఓ రోజు పన్నెండు రూపాయలు రావచ్చు. మరోరోజు రెండే రావచ్చు. బొగ్గులు, సోడా, నీలిమందు వగైరా ఖర్చులు పోను పిల్లలకి ఇంతపోసి—తనూ, పెళ్లాం కాస్త గంజి తాగలిగితే అతనా రోజు హాయిగా నిశ్చింతగా నిద్రపోతాడు. కాస్త సంపాదన ఎక్కువగా వున్నప్పుడు కొంచెం సారా తాగుతాడు. ఆ రోజు మరింత హాయిగా భార్యని పులకింపిజేసి మరీ నిద్రపోతాడు.

అతనికి రేవు మీద తప్పితే, రేవు మీద నమ్మకంలేదు, ఆశలేవు. ఆలోచించడు. వర్తమానానికి గ్యారంటీ లేని మనుష్యులు భవిష్యత్తు గురించి ఆలోచించరు—ఆలోచించలేరు.

మాలచిక్కి మాత్రం తన పిల్లలు కూడా అందరి పిల్లలాగే చిన్న చిన్న లాగాలు, చిన్నచిన్న చొక్కాలు తొడుక్కుని స్కూలుకు వెళ్లాలనీ, చదువుకోవాలనీ ఆశ పుడుతూంటుంది. అదేమాట మొగుడితో అంటే 'ఈళ్లు సదూకుని ఉద్యోగాలు సెయ్యాలా—ఊళ్లేలాలా? మనలాగే నాలుగు గుడ్డలుతుక్కుని గంజినీళ్లు సంపాదించుకుంటే సాలు' అంటాడు.

రాజేశ్వరావు చదువుకున్నాడు.

అతను బి. ఏ. చదువుకుంటున్నప్పుడు కాని, అంతకుముందుకాని, 'చదువుకుని ఉద్యోగం చెయ్యాలా—ఊళ్లేలాలా?' అని ఆలోచించలేదు. తల్లిదండ్రులు చదువుకోమన్నారనీ, తోటివాళ్లు చదువుకుంటున్నారనీ— అతనూ చదువుకున్నాడు. జులాయిగా తిరక్కపోయినా— అతను బరువుల బాధలకు, బాధ్యతల సంకెళ్లకు దూరంగా గడిపాడు.

అతను ఒక్కొక్క క్లాసు పూర్తిచేసినప్పుడల్లా జీవితం మీద ఆశ, భవిష్యత్తుమీద నమ్మకం పెరగడం ప్రారంభించాయి. తీరా బి. ఏ. రిజల్టు వచ్చి సెకండ్ క్లాసులో పాసయ్యాడన్న విషయం తెలియగానే, అతను ప్రపంచమనే కొండమీద శిఖరం ఎక్కి కూర్చున్నట్టు ఫీలయ్యాడు.

అప్పుడతనికి 'ఉద్యోగం చెయ్యాలా—ఊళ్లేలాలా?' అన్న ఆలోచన వచ్చింది. ఊళ్లేలాలంటే ముఖ్యంగా డబ్బు, పలుకుబడి, కులపు సహకారం, నల్లటిగతం ఉండి తీరాలన్న విషయం అర్థమైంది. అవేవీ తనకు లేవని అతనికి తెలుసు. ఆ ఆలోచన విరమించుకుని ఉద్యోగమే చెయ్యాలన్న నిర్ణయానికి వచ్చాడు.

రాజేశ్వరావుకి నీతిగా, నిజాయితీగా బతకాలన్న అత్యాశ ఎక్కువ. కాబట్టి అతను బి. ఏ. లో సెకండ్ క్లాసు తెచ్చుకున్నా, ఏ ఉద్యోగమూ కొనుక్కోలేకపోయాడు. రెండేళ్లు గడిచినా, 'ఇక్కడో ఉద్యోగంవుంది.

అది మీరు తప్ప మరెవ్వరూ నిర్వహించలేదు. మీ సేవలు మాకు చాలా అవసరం. వెంటనే వచ్చి చేరండి' అని ఎవరూ అతన్ని ఆహ్వానించలేదు.

తన కుటుంబంలోని ఆరురూ తన తండ్రి కున్న రెండే రెండు రెక్కల మీద ఆధారపడి బతకడం చూసి అతను చలించిపోయాడు. తన భవిష్యత్తు గురించి—తండ్రికి సాయపడాలనే తన ఆలోచన గురించి— అతను తీవ్రంగా యోచించాడు. చివరికి ఓ నిర్ణయానికి వచ్చి, తన తల్లి దండ్రులకు తెలియపరిచాడు. వాళ్ళు కూడా ఒప్పుకున్నాక మర్నాడే ఆ ఊళ్లో వున్న బాంక్ కి వెళ్లి ఏజంట్ ని కలిశాడు.

రాజేశ్వరావు చెప్పినదంతా విన్నాక ఏజంట్ అతనికి స్వయం ఉపాధికల్పన కింద అప్పు ఇవ్వడానికి అంగీకరించాడు. కాని తను పెట్టబోయే వ్యాపారాని క్కావల్సిన పెట్టుబడిలో అయిదో వంతు అతను పెట్టాలి— మిగిలింది బాంకే ఋణంగా ఇస్తుంది. ఆ సొమ్ముకి ఏదైనా స్థిరాస్తి గ్యారంటీ చూపెట్టాలి.

ఇంటికొచ్చి అతను తల్లిదండ్రులకి వివరంగా విషయమంతా చెప్పాడు. తన నగలు తాకట్టుపెట్టి అతని వాటా పెట్టుబడికి డబ్బు ఇవ్వడానికి అతని తల్లి ఒప్పుకున్నది. తండ్రి తనకున్న పెంకుటిల్లు గ్యారంటీ ఇస్తానన్నాడు.

రాజేశ్వరావుకి చాలా ఆనందంగా వుంది. కాని, ఏ వ్యాపారం పెట్టాలి— అన్నది అతని సమస్య.... అతను పెట్టబోయే వ్యాపారానికి మంచి గిరాకీ వుండాలి. అలాంటిది ఆ పట్నంలో మరొకటి వుంటే గిరాకీ వుండదు. దానిమీద వచ్చే డబ్బుతో, అతను సులభంగా బాంక్ కి వాయిదాలు కట్టేటట్టు వుండాలి— ఇవన్నీ ఖాంక్ వారు పెట్టిన నిబంధనలు.

బాంక్ ఏజంట్ తోటి, మిత్రులతోటి ఆలోచించి ఆ ఊళ్లో డ్రైక్లీ నింగ్ లాండ్రీ పెట్టడానికి నిర్ణయించాడు. అలాటిది అక్కడ మరోటిలేదు. కొత్త గా జూనియర్ కాలేజీ పెట్టిన కారణంగానూ, పదిమైళ్ళ దూరంలో ఏదో ప్రాజెక్టు కట్టాలన్న ఉద్దేశ్యంతో— దానికి సంబంధించిన ఇంజనీరింగ్ సర్వే ఆఫీసు అక్కడ వెలుస్తున్నందువల్లా; అతని వ్యాపారానికి మంచి గిరాకీ వుంటుందని రాజేశ్వరావు ఆలోచన. ఖాంక్ వారు దానికి అంగీకరించారు.

రాజయ్య సాపున్న వీధిలోనే ఓ ఫరాంగు దూరంలో 'మహాత్మా డ్రెక్కింగ్స్' వెలిసింది. ప్రారంభోత్సవంనాడు పొద్దున్నే రాజేశ్వర్రావు ఆ వీధిలోనే ఉన్న ఆంజనేయుని గుడికెళ్ళి — తనని, తన వ్యాపారాన్ని ఓ ఒడ్డుకు చేర్చమని మొక్కుకున్నాడు. ఊళ్ళో పెద్దలు, బాంక్ స్టాప్ ప్రారంభోత్సవానికి వచ్చి, రాజేశ్వర్రావు ప్రయత్నం సఫలం కావాలనీ అతను మరో పదిమంది నిరుద్యోగ యువకులకు ఆదర్శప్రాయుడు కావాలనీ, ఉపన్యసించారు. ఆ రోజంతా అక్కడ గ్రామఫోను రికార్డుల మోత దద్దరిలి పోయింది.

ఈ ప్రారంభం చూసి రాజయ్య తన పొట్టమీద ఎవరో కొట్టబోతున్నట్టు ఉలిక్కిపడ్డాడు. తన పిల్లలకి గంజినీళ్ళు కూడా కరువవుతాయని భయపడ్డాడు — అలా కాకూడదని ఆ వీధిలో ఆంజనేయస్వామికి దణ్ణ మెట్టి కోరుకున్నాడు.

నెల తిరిగింది.

మొదట్లో ఏ మాత్రం ఉత్సాహంగాలేని రాజేశ్వర్రావు వ్యాపారం కాస్త పుంజుకుంది. కాలేజీ స్టూడెంట్లు, ఉద్యోగస్తులు — బట్టలు డ్రెక్కినింగ్ కి వెయ్యడం మొదలెట్టారు. తన జీవితం చీకటిమయం కాదని, వెలుగు లోకి తనూ తొంగిచూసే అవకాశము వుందని — రాజేశ్వర్రావు ఆశపడ్డాడు.

రాజయ్య సంపాదన మాత్రం తగ్గింది. రోజూ సదిపన్నెండు రూపాయలొచ్చే అతని సంపాదన ఐదారు రూపాయలకి పడిపోయింది. డ్రెక్కినింగ్ మోజువల కొందరు, త్వరగా తయారవుతాయని కొందరు, అతని కాతాదారులు డ్రెక్కినింగ్ కి వెయ్యడం మొదలెట్టారు. రాజయ్య కలవరపడ్డాడు. ఇహ తన జీవితం చీకట్లోకి వెళ్లిపోతుందన్న భయం పట్టుకుందతన్ని.

మరికొన్నాళ్ళు పోయేటప్పటికి రాజేశ్వర్రావుకి వ్యాపారం ఆశాజనకంగా కనబళ్లేదు. మొత్తంమీద చూస్తే ఆ వూళ్ళో డ్రెక్కినింగ్ అవసరం తక్కువే. పెగా రేటు జనానికి చాలా ఎక్కువగా కనిపిస్తున్నాయ్. ఆ మాత్రం రేటు లేకపోతే తనకసలు కిట్టదు. అతని కుటుంబ వృత్తి బట్టలుతకడం కాదు. అంచేత ఇద్దరు జీతగాళ్ళని పెట్టుకోవాల్సి వచ్చింది.

వాళ్ళ జీతాలివ్వాలి, కొట్టుకు అద్దె కట్టాలి, కరెంటు కట్టాలి, పంచాయతీ టాక్సులు కట్టాలి, మామూళ్ళు యిప్పుకోవాలి. ఇవన్నీ కాకుండా బ్యాంక్ కి అప్పు తాలూకు వాయిదాలు కట్టాలి.

షాప్ పెట్టిన మూడు నెలలకే అతనికి వెయ్యి రూపాయల నష్టం వచ్చింది. తీరా దిగాక విరమించుకోడాన్ని వీలేదు. షో కేస్ లకి, షాపు అలంకరణకి ఖర్చుచేసినదంతా వృధా అయిపోతుంది. పైగా అప్పటికే వెయ్యి రూపాయల నష్టం. అతనికి ఏం చెయ్యాలో తెలియడంలేదు. బెంగ పట్టుకుంది. అమ్మబోతే అడవి-కొనబోతే కొరివిలా వుంది అతనివ్యాపారం.

రాజయ్య కుటుంబాన్ని గంజికూడా చాలడంలేదు అతని సంపాదన. చాలా ఆలోచించిన మీదట కొన్ని విషయాల్లోనైనా డ్రైక్లీనింగ్ తో ప్రోటీపడకపోతే తనకు మనుగడ లేదన్న నిర్ణయానికి వచ్చాడతను.

మర్నాడే ఆ ఊళ్లో వున్న మార్వాడీ దగ్గరకెళ్ళి ఎనిమిదొందలు ఎక్కువ వడ్డీకి అప్పు తెచ్చాడు. ఆ డబ్బుతో మరో ఇస్త్రి పెట్టె కొన్నాడు ఓ బల్ల కొన్నాడు. ఓ అద్దాల బీరువా కొన్నాడు. తన కాతాదారులకి త్వరగా బట్టలు అందించడానికీ ఓ నౌకర్ని పెట్టాడు. ఇదంతా చేసినా రాజయ్య సంపాదన పదిహేను రూపాయలకి మించి ఏ రోజూ పెరగలేదు. అందు లోనే జీతగాడికివ్వాలి, మార్వాడీకి వడ్డీ కట్టాలి. వెరసి ఫలితం—మళ్ళీ నూమూలే— తన కుటుంబానికి గంజి కోసం ఆరాటం.

ఆర్నెయిలు తిరిగేసరికి రాజయ్యకు, రాజేశ్వర్రావుకి-ఇద్దరికీ బతుకు శూన్యంగా కనిపించింది.

నాలు నెలలుగా బ్యాంక్ కి వాయిదాలు కట్టలేదని రాజేశ్వర్రావు షాపులో షోకేసులు, డ్రైక్లీనింగ్ పరికరాలు బ్యాంక్ వారు తీసుకపోయారు. కోర్టుద్వారా....మిగిలిన డబ్బు ఇల్లు అమ్మి కడతానని అతని తండ్రి ఇచ్చిన హామీ ఫలితంగా ఇల్లు జప్తు బెయ్యకుండా వదిలిపెట్టారు.

మూడు నెలలు వరుసగా అసలు కాని, వడ్డీ కాని కట్టని నేరానికి రాజయ్య 'షాపులో' అద్దాల బీరువా, కొత్త ఇస్త్రి పెట్టె కాకుండా అతని తండ్రిచ్చిన పాత ఇస్త్రి పెట్టె కూడా మార్వాడీ పట్టుకుపోయాడు.

ఈ రెండు జరుగుతున్నప్పుడు గుళ్ళో ఆంజనేయస్వామి గుళ్ళోనే ఉన్నాడు. మరో భక్తుడి కోర్కెలు జాగ్రత్తగా వింటున్నాడు.

* * * * *

ఆ రాత్రి భయంకరంగా వుంది.

ఉరుములు, మెరుపులే కాకుండా ఆకాశం పగిలినట్టు వర్షం కురుస్తోంది. రాజయ్య పిల్లలు చలికి 'వణుకుతూనే నిద్దరోతున్నారు.

అతనికి, పెళ్లానికి నిద్ర రావడం లేదు.

మర్నాటినుంచి గంజి సమస్య....లేదా మరో చాకలి దగ్గర అతను కూలీగా చేరాలి.

“మనం ఎవ్వళ్ళి కన్యాయం చేసాం మావా.... ఇలా గంజి కూడా నోచుకోకుండా పోతన్నం” అంది మాలచ్చి.

“అది మన తప్పుకాదే.... డ్రైక్లీనింగ్ సాపుకి ఋణమిచ్చిన బాంకోళ్ళ తప్పు” అన్నాడు రాజయ్య.

“మద్దెలో ఆళ్లెం చేసారు?” మాలచ్చి అమాయకంగా అడిగింది. రాజయ్య నవ్వాడు—రహస్యాలన్నిటినీ చేదించిన వేదాంతిలా నవ్వాడు.

“ఒకూళ్ళో వంద రిచ్చాలున్నాయనుకో! ఆళ్ళు రోజుకి తలా ఆరూపాలు సంపాయిత్తారనుకో, రిచ్చా అద్దె రెండూ పోను, నాలురూపాలు ఒక్కొడికి మిగుల్తాయి. దాంతో రిచ్చావోళ్ళు, ఆళ్ళ పెళ్ళాం పిల్లలు గంజితాగుతారు. అదే వూళ్ళోకి బాంకోళ్ళు అప్పలిచ్చి మరోవంద రిచ్చాలు అరిజెంటుగా దింపేశారనుకో— ఏటాద్ది?”

మాలచ్చి తెల్ల మొహంవేసింది. “ఎటాద్దో నువ్వే జెప్పుఅందామె.”

“ఒక్కసారిగా ఊల్లోకి మరో వంద రిచ్చాలొచ్చాయి కదాని రిచ్చా ఎక్కేనాయాళ్ళు పెరగరుకదా! ఒకే ఆల్లని పెంచాలంటే రూపాయి తీసుకునే దూరానికి ముప్పావలా తీసుకోవాలి— అంటే అదే సొమ్మును రెండొందల మంది పంచుకోవాలి. అప్పుడు ఒక్కొడికి తలా మూడో నాలుగో వత్తాయి. అందుకని పాత రిచ్చావోళ్లకి కూడుండదు, కొత్తోళ్లకి ఉండదు. అదే రగస్యం.”

మాలచ్చి కేం అర్థంకాలేదు. అర్థమయినట్టు తలూపింది.

“నువ్వు బలే తెలివై నోడివి మావా! నాకు ఇంత ఆలోచన రాలేదు” అంది.